



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ



ក្រសួងសេដ្ឋកិច្ចនិងហិរញ្ញវត្ថុ

លេខ.០១៤..... សហវ.

សេចក្តីណែនាំ

ស្តីពី

**ការអនុវត្តប្រព័ន្ធស្វ័យប្រវត្តិកម្មផ្លាស់ប្តូរទិន្នន័យរវាងប្រព័ន្ធគ្រប់គ្រងទិន្នន័យពន្ធដារ និង
ប្រព័ន្ធបច្ចេកវិទ្យាព័ត៌មានសម្រាប់ការគ្រប់គ្រងហិរញ្ញវត្ថុសាធារណៈ រួមទាំងការអនុវត្តនីតិវិធីថ្មី**

ក្នុងក្របខណ្ឌកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈរបស់រាជរដ្ឋាភិបាលកម្ពុជា ក្រសួងសេដ្ឋកិច្ចនិងហិរញ្ញវត្ថុ បានរៀបចំប្រព័ន្ធស្វ័យប្រវត្តិកម្មផ្លាស់ប្តូរទិន្នន័យរវាងប្រព័ន្ធបច្ចេកវិទ្យាព័ត៌មានសម្រាប់ការគ្រប់គ្រងហិរញ្ញវត្ថុសាធារណៈ (អេហ្វអិមអាយអេស) និង ប្រព័ន្ធគ្រប់គ្រងទិន្នន័យពន្ធដារ ក្នុងគោលបំណងបង្កើននូវភាពទាន់ពេលវេលា និងស្វ័យប្រវត្តិកម្មនៃការកាត់ត្រានិងទទួលស្គាល់ចំណូលថវិកាជាតិ កាត់បន្ថយនូវការប្រើប្រាស់សលាកបត្របង់ចំណូលថវិកាជាតិជាក្រដាស កាត់បន្ថយការងារកាត់ត្រាព័ត៌មានដែលមានស្រាប់ បង្កើននូវសង្គតិភាពនៃព័ត៌មាននៃប្រព័ន្ធផ្សេងគ្នា និងបង្កើននូវកិច្ចសហប្រតិបត្តិការ និង សមាហរណកម្មប្រព័ន្ធបច្ចេកវិទ្យាព័ត៌មាននានារបស់រាជរដ្ឋាភិបាលកម្ពុជា ។

ការដាក់ឱ្យអនុវត្តប្រព័ន្ធស្វ័យប្រវត្តិកម្មខាងលើនេះ នឹងបណ្តាលឱ្យនីតិវិធីអនុវត្តការងារមួយចំនួនមានការផ្លាស់ប្តូរ ហើយអង្គភាពក្រោមឱវាទក្រសួងសេដ្ឋកិច្ចនិងហិរញ្ញវត្ថុ ដែលនឹងប៉ះពាល់នៅក្នុងការអនុវត្តនីតិវិធីថ្មីនេះ រួមមាន អគ្គនាយកដ្ឋានពន្ធដារ អគ្គនាយកដ្ឋានរតនាគារជាតិ សាខាពន្ធដារខេត្ត-ខណ្ឌ និង រតនាគាររាជធានី-ខេត្ត ។ ក្រសួងសេដ្ឋកិច្ចនិងហិរញ្ញវត្ថុ សូមធ្វើការណែនាំដូចតទៅ៖

១. ប្រព័ន្ធស្វ័យប្រវត្តិកម្មរវាងប្រព័ន្ធគ្រប់គ្រងទិន្នន័យពន្ធដារ និង ប្រព័ន្ធអេហ្វអិមអាយអេស នឹងអនុវត្តចាប់ពីថ្ងៃចេញសេចក្តីណែនាំនេះតទៅ ដោយគ្របដណ្តប់លើការផ្លាស់ប្តូរទិន្នន័យដោយស្វ័យប្រវត្តិ ដូចខាងក្រោម៖

- ព័ត៌មាននីតិបុគ្គល៖ ប្រព័ន្ធអេហ្វអិមអាយអេស នឹងធ្វើការបញ្ជាក់រួចទាញយកព័ត៌មាននីតិបុគ្គលចាំបាច់មួយចំនួនដោយស្វ័យប្រវត្តិតាមរយៈលេខអតប. (TIN) ពីប្រព័ន្ធគ្រប់គ្រងទិន្នន័យពន្ធដារ ក្នុងពេលមានតម្រូវការកើតឡើង

- ព័ត៌មាននៃការកាត់ទុកប្រាក់ពន្ធ៖ ព័ត៌មាននៃការកាត់ទុកប្រាក់ពន្ធ ប្រមូលដោយអគ្គនាយកដ្ឋានរតនាគារជាតិ និង រតនាគាររាជធានី-ខេត្ត នឹងត្រូវបញ្ជូនដោយស្វ័យប្រវត្តិពីប្រព័ន្ធអេហ្វអិមអាយអេស ទៅប្រព័ន្ធគ្រប់គ្រងទិន្នន័យពន្ធដារជាប្រចាំថ្ងៃ

- ព័ត៌មានបង្វែរចំណូលថវិកាថ្នាក់ជាតិនិងថវិការាជធានី-ខេត្ត៖ ព័ត៌មាននៃការបង្វែរចំណូលថវិកាបានពីចំណូលពន្ធដារនឹងត្រូវបញ្ជូនដោយស្វ័យប្រវត្តិពីប្រព័ន្ធគ្រប់គ្រងទិន្នន័យពន្ធដារ ទៅប្រព័ន្ធអេហ្វអិមអាយអេស ទាំងការបង្វែរចំណូលថវិកាថ្នាក់ជាតិ និង ចំណូលថវិការាជធានី-ខេត្ត ជាប្រចាំថ្ងៃបន្ទាប់ពីការផ្ទេរព័ត៌មាននៃការកាត់ទុកប្រាក់ពន្ធខាងលើរួច ។

២. អង្គភាពក្រោមឱវាទអគ្គនាយកដ្ឋានពន្ធដារ និង សាខាពន្ធដារខេត្ត-ខណ្ឌ ត្រូវផ្លាស់ប្តូរនីតិវិធីអនុវត្តការងារនៃការរៀបចំសលាកបត្របង់ចំណូលថវិកាដូចតទៅ៖

- ត្រូវបង្កើតសលាកបត្របង់ចំណូលថវិកានៅក្នុងប្រព័ន្ធគ្រប់គ្រងទិន្នន័យពន្ធដារ នូវចំណូលសាច់ប្រាក់ដែលបាន

បង់ចូលរតនាគារ និង ចំណូលមិនមែនសាច់ប្រាក់ដែលទទួលបានតាមរយៈការកាត់ទុកនៅរតនាគារ នៅរៀងរាល់ចុងថ្ងៃធ្វើការ

-ត្រូវបញ្ជូនសលាកបត្របង់ចំណូលថវិកាដែលទាញចេញពីប្រព័ន្ធគ្រប់គ្រងទិន្នន័យពន្ធដារ ជាឯកសារទន់ (Soft Copy) ទៅអគ្គនាយកដ្ឋានរតនាគារជាតិ ឬ រតនាគាររាជធានី-ខេត្ត ដើម្បីធ្វើការពិនិត្យនិងផ្ទៀងផ្ទាត់ពីភាពត្រឹមត្រូវក្នុងប្រព័ន្ធអេហ្វអិមអាយអេស

-ត្រូវរៀបចំ និង បោះពុម្ពដីកាសម្រង់សលាកបត្របង់ចំណូលថវិកា (ដូចមានភ្ជាប់ជាគំរូ នៅរៀងរាល់ចុងខែនីមួយៗ) និង ចុះហត្ថលេខាទទួលស្គាល់ រួចបញ្ជូនទៅអគ្គនាយកដ្ឋានរតនាគារជាតិ ឬ រតនាគាររាជធានី-ខេត្ត ដើម្បីផ្គូផ្គងចំណូលប្រចាំខែ

-សម្រាប់ការកាត់ទុកប្រាក់ពន្ធដែលប្រមូលដោយអគ្គនាយកដ្ឋានរតនាគារជាតិ និង រតនាគាររាជធានី-ខេត្ត អគ្គនាយកដ្ឋានពន្ធដារ និង សាខាពន្ធដារខេត្ត-ខណ្ឌ អាចធ្វើការផ្ទៀងផ្ទាត់ក្នុងប្រព័ន្ធគ្រប់គ្រងទិន្នន័យពន្ធដារ តាមរយៈលេខកូដលើលិខិតជូនដំណឹងឥណទាន និង កាលបរិច្ឆេទចេញបង្កាន់ដៃបញ្ជាក់ការបង់ប្រាក់ពន្ធជូនអ្នកជាប់ពន្ធ ។

៣. អគ្គនាយកដ្ឋានរតនាគារជាតិ និង រតនាគាររាជធានី-ខេត្ត ត្រូវអនុវត្តដូចខាងក្រោម៖

-ត្រូវធ្វើការត្រួតពិនិត្យជាប្រចាំថ្ងៃនៃថ្ងៃធ្វើការនៅក្នុងប្រព័ន្ធអេហ្វអិមអាយអេស នូវទិន្នន័យបង់ចំណូលថវិកាដែលបានបញ្ជូនពីប្រព័ន្ធគ្រប់គ្រងទិន្នន័យពន្ធដារ និង បន្តអនុវត្តនីតិវិធីទទួលស្គាល់ជាចំណូលថវិកាដូចការអនុវត្តបច្ចុប្បន្នដោយផ្អែកតាមសលាកបត្របង់ចំណូលថវិកាជាឯកសារទន់ (Soft Copy)

-បន្ទាប់ពីទទួលបានដីកាសម្រង់សលាកបត្របង់ចំណូលថវិកានៅរៀងរាល់ខែនីមួយៗ ត្រូវធ្វើការផ្ទៀងផ្ទាត់ និង ចុះហត្ថលេខាទទួលស្គាល់លើដីកាសម្រង់សលាកបត្របង់ចំណូលថវិកានោះ ។

ប្រតិភូរាជរដ្ឋាភិបាលទទួលបន្ទុកជាអគ្គនាយកនៃអគ្គនាយកដ្ឋានពន្ធដារ និង អគ្គនាយកដ្ឋានរតនាគារជាតិ អគ្គនាយកនៃអគ្គនាយកដ្ឋានសវនកម្មផ្ទៃក្នុង អគ្គាធិការនៃអគ្គាធិការដ្ឋាន ប្រធានសាខាពន្ធដារខេត្ត-ខណ្ឌ ប្រធានរតនាគាររាជធានី-ខេត្ត និង អង្គភាពពាក់ព័ន្ធនានាក្រោមឱវាទក្រសួងសេដ្ឋកិច្ចនិងហិរញ្ញវត្ថុ អនុវត្តតាមសេចក្តីណែនាំនេះឱ្យមានប្រសិទ្ធភាពខ្ពស់ ចាប់ពីថ្ងៃចុះហត្ថលេខា នេះតទៅ ។

ថ្ងៃចុះហត្ថលេខា រាជធានីភ្នំពេញ ថ្ងៃទី ២២ ខែ កញ្ញា ឆ្នាំ ២០២០

ឧបនាយករដ្ឋមន្ត្រី
រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ



អគ្គបណ្ឌិតសភាចារ្យ អូន ព័ន្ធមុនីរ័ត្ន

កន្លែងទទួល៖

- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ទីស្តីការគណៈរដ្ឋមន្ត្រី
- ខុទ្ទកាល័យសម្តេចអគ្គមហាសេនាបតីតេជោ នាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវ ឧបនាយករដ្ឋមន្ត្រី “ដើម្បីជូនជ្រាប”
- អគ្គនាយកដ្ឋានពន្ធដារ
- អគ្គនាយកដ្ឋានរតនាគារជាតិ “ដើម្បីអនុវត្ត”
- ឯកសារ-កាលប្បវត្តិ